



संख्या— 856

29/7/2010

मताधिकार के अधिकाधिक प्रयोग के प्रति जनजागरूकता से लोकतंत्र की नींव मजबूत होती है

— राजेश भूषण, सूचना सचिव

पटना, 29 जुलाई :: बिहार में आगामी चुनाव की तैयारियों के सन्दर्भ में मीडिया की महती भूमिका है; क्योंकि मताधिकार के अधिकाधिक प्रयोग के प्रति जनजागरूकता से लोकतंत्र की नींव मजबूत होती है। इसके लिए जरूरत है मल्टीमीडिया कैम्पेन की और इसमें IMPCC तथा जनसंपर्क विभाग के आपसी सहयोग से बहुत कुछ किया जा सकता है।

सूचना भवन में IMPCC की बैठक को विशेष आमंत्रित अतिथि के तौर पर संबोधित करते हुए सूचना सचिव राजेश भूषण ने उपर्युक्त बातें कहीं।

श्री भूषण ने उक्त मुद्दे की अपरिहार्य संवेदनशीलता के सन्दर्भ में इस बात पर बल दिया कि उक्त विषयक प्रचार—प्रसार सिर्फ मताधिकार के अधिकाधिक प्रयोग तक सीमित न होकर इस अधिकार के प्रयोग के लिए निर्धारित उपयुक्त कागजातों, सरकारी सुविधाओं, एलेक्टोरल रजिस्ट्रेशन ऑफिसर्स के दफ्तरों, निर्वाचन संबंधी शिकायत दर्ज करने वाले कार्यालयों आदि की पूरी जानकारी संबंधी संपूर्ण पैकेज का प्रचार—प्रसार हो।

श्री भूषण ने बताया कि अगस्त के प्रथम सप्ताह में निर्वाचन आयोग, भारत सरकार की टीम बिहार आएगी तथा सूचना भवन स्थित विभागीय प्रदर्शनी कक्ष में निर्वाचन संबंधी प्रदर्शनी का आगाज करेगी।

सरकार के अन्य फ्लैगशिप कार्यक्रमों हेतु पर्याप्त जनसंकुलमय श्रावणी मेला जैसे अवसरों पर जनसंपर्क विभाग के कार्यक्रम संबंधी जानकारी देते हुए श्री भूषण ने इसके लिए विभागीय प्रचार—प्रसार के वाहन का प्रयोग IMPCC के सदस्यों को भी योजनाओं के प्रचार हेतु उपलब्ध कराए जाने की बात कही। वामपंथी उग्रवाद प्रभावित क्षेत्रों में सरकार के 'आपकी सरकार आपके द्वार' कार्यक्रमों की जानकारी देते हुए उन्होंने

प्रचार तंत्र द्वारा योजनाविशेष के लाभ संबंधी स्थलों/कार्यालयों एवं प्रक्रियाओं के प्रचार-प्रसार की आवश्यकता पर बल दिया।

IMPCC के फोरम के बेहतर उपयोग तथा राज्य सरकार के साथ सम्यक् समन्वयन हेतु उन्होंने इस कमिटी की प्रत्येक माह की बैठक हेतु थीम चुनने का सुझाव दिया ताकि जनसंपर्क विभाग द्वारा उस थीम से संबंधित विभागीय प्रधान अथवा विशेषज्ञ को कमिटी की बैठक में शामिल करने की ठोस पहल की जा सके और उनके द्वारा सरकार के प्रयासों एवं उपलब्धियों/कार्यक्रमों की थीमविषयक पूरी जानकारी, उपलब्ध कराई जा सके।

इस अवसर पर जन-सम्पर्क निदेशक, क्षेत्रीय प्रचार निदेशालय, पटना के निदेशक, दूरदर्शन, पटना के केन्द्र निदेशक, आकाशवाणी, पटना के प्रतिनिधि, जन-सम्पर्क विभाग के वरीय पदाधिकारी समेत IMPCC के अन्य सदस्य भी उपस्थित थे।

-----